

## O Pinanam Ako to Sowel no Pangcah

Maolah kako a ninanam to sowel no Pangcah. Ci Kolas han ko ngangan no singsi^ niyam, mafana' ciira to hirateng no niyam.

Sa'ayaway a pinanam no niyam, caay patangsol ko singsi niyam papinanam to sorit, pasifana'en ho niira kami to "cima ko ngangan no miso?"saanay a salicay, ta mafana' kami a licayen no singsi^. Do^do^ sato i, hakiwiden niira ko sasing no akong, no ama:, no mama^, no ina, no kaka to fa'inayan, no kaka to fafahian, ato no safa, ta tengilen niira kami a milicay –cima kiniyan, cima kiraan han niira, ta mafana' kami a paca'of.

Irikor no pinanam to sowel , pasifana' ciira to radiw no pangcah. Satapang i, o singsi^ ko madiway, ka^so' a tengilen ko radiw niira, satiyotiyol han niira a romadiw koya radiw, ta do^do^ han niyam a mitodong a romadiw. Sa'ayaw caay ho kafa:na' kami, saka mamang ko ngiha', mananam mananam to i, satata'an hato no niyam ko ngiha' a romadiw. Ira ko pa'icel no singsi^, sowel sa: "O kaolahan no Pangcah a radiw kina radiw, ano mafana' kiso a romadiw, lipahak ko ina ato mama iso, kahemekan no tamtamdaw kiso." saan. Saka sa'icel sato kami a minanam. Mafana' to tina radiw i, papinanamen niira kami a makero. Sowel sa haca ko singsi^

niyam, madiw ko Pangcah miilisin, radiradiw caay ka saan, misakero caira a romadiw, o pinangan no mita o Pangcah kinian saan.

O roma^ sato a kaolah no niyam a ninanam, o pipakafana' no roma a singsi^ a misanga' to sasalaman no wawa a lalosidan---- o 'acocol, o pana', o sapaefer a tako, nisanga'an to 'awol a padadayaw, o telo^, ato komiciw. Cecay lipay cecay a lalosidan ko ninanaman niyam. Maolah kami saka, hinatala kami toya singsi^. Ano maherek kami a misanga' to 'acocol anini, sakatosa a lipay papi'acocolen no singsi^ kami i soraratan. O maan ko nisanga'an niyam tiniyan a lipay, iraan ko sasalamaen niyam to sakatosa a lipay. Pasowel haca ko singsi niyam: "Yo mamang ho kami i niyaro', away ho ko(電腦) ato tilifi(電視), o matiniay ko sasalaman no niyam." saan. Itiya a mafana' kami to 'orip no ina ato mama niyam.

Maolah kami to hananay a pasifana', ninanam to sowel i, nina:nam to radiw ato kero, ato nisanga' to masamaamaanay a sasalaman no wawa, nanay mararid ko singsi^ niyam a mikerid pasifana' i tamiyanan.